

Kurżitajiet

Is-Sur Carmelo P. Baldacchino

Sa minn meta kont għadni tifel, kull meta kont nisma' xi haġa dwar iż-Żejtun jew li ġara xi haġa kont immur id-dar u kelli pitazz apposta u kont nagħmel nota dwar dik il-haġa, u wara kont insib xi raġel anzjan u meta kien ikolli risposta tajba kont innizzilha bħala parti mill-istorja. Dan l-aħħar waqt li kont qiegħed infittex xi haġa ġie f'idejja dan il-pitazz u ġieni f'moħħi li naqsam magħkom dawn il-punti dwar l-istorja.

Teatri, Ċini u Talkies fiż-Żejtun

It-Teatru Flora

Fi Triq Sant'Anġlu kien hawn teatru bil-palketti, li fih kienu jsiru r-reċti bil-Malti, bit-Taljan, operetti u anke ġieli darba kummiedja bl-animali. Dan it-teatru kien jismu Teatru Flora u kien mibni l-biċċa l-kbira tiegħu bl-injam, u kellu ħafna skultura madwar il-palketti. L-aħħar proprjetarju tat-Teatru Flora kien Mastru Anton Cassar li kien joqgħod fil-Pjazza tal-Knisja Nru 40-41. Dan it-teatru kien fil-post fejn illum jinsab il-Kunsill Lokali tal-Lokal.

It-Teatru San Ġwann Bosco

Dan it-teatru sar fuq l-inizjattiva ta' Spir Grixti flimkien ma' sħabu meta xtraw dar għat-tagħlim tad-duttrina, u fil-ġnien imdaqqas li kien fiha din id-dar bnew il-platea mdaqqsa fejn kien isir iċ-ċini (films mingħajr sound) u aktar tard it-talkies, u t-teatrin kull nhar ta' Sibt, fejn kien hemm il-kumpanija teatriali lokali tal-post.

It-Teatru Triumph

Dan it-teatru kien fis-sala mibnija mis-Socjetà Orkestrali Santa Katarina, fejn kien isir it-teatrin, u ħafna attivitajiet oħra, bħal Balli tal-Karnival li kienu jattendu għalihom ħafna nies tas-servizzi Ingliżi li kien hawn fil-lokal fil-gwerra. Kien isir ukoll iċ-ċini (films mingħajr sound) u t-talkies. Aktar tard din is-socjetà għamlet teatru ieħor miftuħ (open air) għat-talkies. Din is-socjetà kellha l-kumpanija teatriali tagħha.

It-Teatru Banda Beland (Teatro Nazionale)

Il-Banda Beland kellha t-teatru tagħha wkoll li fil-bidu kien isir it-teatrin fil-kantina ta' taħt il-każin, imma għal xi raġuni dawn ma baqgħux jagħmlu din l-attività. Aktar tard saqqfu l-bitha tal-każin u bdew jagħmlu t-teatrin u xi attivitajiet oħra f'dan il-post.

It-Teatru ta' Carabott jew ta' Balullu (Sfar Theatre)

Dan it-teatru miftuħ kien kbir mhux ħażin. Kien jinsab fi Triq il-Kostituzzjoni fejn illum hemm il-Mużew tas-subien. F'dan it-teatru kien isir iċ-ċini, u wara t-talkies, u kienu jsiru ħafna drammi bil-Malti fejn kienu jiġu l-aqwa kumpaniji teatriali ta' Malta.

It-Teatru Banda Żejtun u wara t-Teatru Pandora



Il-Banda Żejtun kellha sala fil-każin fil-pjazza li kienet fuq u go fiha kien isir it-talkies. Wara xtraw ġnien imdaqqas fi Triq il-Herba, u bdew jagħmlu t-teatrin go fih u aktar tard kienu jagħmlu t-talkies fil-miftuħ, għat-teatrin kienu jgibu l-aħjar kumpaniji billi ma kellhomx tagħhom. Fuq l-inizjattiva tal-kumitat fis-snin 50 bdew jirrangaw biex jibnu teatru għat-Talkies u t-teatrin, ħadmu ħafna u sabu għajnuna siewja mill-President tagħhom il-Kaptan Serafin Xuereb li kien jislihom il-flus. Dan it-teatru ġie msemmi Teatru Pandora fejn kien isir it-teatrin u t-talkies u attivitajiet oħra.

It-Teatru Pavillion

Dan it-teatru kien Bir id-Deheb u kien proprjetà ta' Carmelo Morana fejn kellu teatru magħluq u ieħor miftuħ. Kien isir it-teatrin u t-talkies. Kienu jattendu x-Xlukkajri, l-Għaxqin u xi Żwieten ukoll.

It-Teatru Ġesù Nazzarenu (Sala Giuseppina Curmi)

Dan it-teatru tas-sorijiet ta' Ġesù Nazzarenu mhux miftuħ għall-pubbliku imma għal xi attivitajiet tas-sorijiet u l-familjari tagħhom fejn isiru xi attivitajiet għal zmien il-Milied u xi haġa oħra matul is-sena.



It-Teatru Carlo Diacono




Dan it-teatru jinsab fl-iskola Liceo Carlo Diacono fejn l-istudenti li jattendu f'dan il-Liceo jagħmlu l-attivitajiet tagħhom fosthom anke xi attivitajiet teatrali, u xi sports.

Dan l-aħħar dan it-teatru beda jintuża minn xi attivisti, tat-teatru Żwieten li tant ilhom jixtiequ li jergġhu jgajmu l-kultura teatrali f'dan il-lokal.




Fiċ-ċirkolu tal-Azzjoni Kattolika Ġuvintur Nazju Falzon għadu jeżisti. Teatru żgħir għall-użu tal-membri. Bosta kienu dawk il-membri dilettanti tal-palk li jafu l-bidu tagħhom hawnhekk fosthom Trevor Zahra u France Zahra.

Kont taf li:


- L-Parroċċa tagħna kellha tinbena fejn illum hemm Pjazza Carlo Diacono u bħala tifkira kien hemm statwa ta' Santa Katarina go niċċa skolpita li giet imneħhija biex infetħet it-Triq Vjal il-25 ta' Novembru fl-1953 u li din l-istatwa kellha titpoġġa postha, imma baqgħet ma tpoġġietx.
 - L-Parroċċa tagħna kellha tkun iddedikata lil Santa Marija Assunta, biex ma jkunx hawn tnejn lil Santa Katarina, imma meta kienet kwazi lesta l-Katidral kellu drittijiet fuq il-qadima u rieda f'idejha għalhekk iddedikawha lil Santa Katarina avolja kienu diġà skolpew fuq il-kwadru maġġur, fil-kor statwa tal-Madonna u anke stilel mal-pilastri.
 - L-ewwel ġebli tal-parroċċa tpoġġiet fil-25 ta' Novembru 1692 mill-Isqof Cocco Palmieri.
 - Nfetħet għall-ewwel darba mill-istess Isqof fl-1708 għalkemm ma kinitx lesta għal kollox.
 - L-parroċċa tagħna hija twila 110 piedi, wiesa 30 u għolja 153 piedi.
 - L-parroċċa kellha koppla għamla ta' skutella bħal dik ta' Santa Katarina msejha ta' San Girgor, giet mibnija kif inhi illum fi żmien l-Arċipriet Degabriele, u li damet tinbena ħames xhur biss. Dan ix-xogħol sar minħabba ta' Żarina, u Carmenu Vella tal-Ġgant, u giet imbierka mill-Isqof Angelo Portelli O. P. Vig. Gen. fl-istess sena.
 - L-parroċċa kellha tkun twila sa tarf iz-zuntier u kellha tiġi b'ħames arkati fil-korsija, u li ma kellhiex navi, imma minħabba li l-ġebel beda jhoss ġie mnaqqas it-tul u ġew mibnija n-navi bħala dniefel għal forza għax beżgħu li tista' tiġġarraf.
 - L-benefattur tal-Parroċċa kien in-Nobbli Girgor Bonnici li minn flusu nbriet il-parroċċa.
 - Girgor Bonnici miet ta' 85 sena fl-1697 bla ma ra l-parroċċa lesta kif xtaq hu.
 - Meta miet Girgor Bonnici, fuq xewqtu, it-toroq li kellu jgħaddi l-funeral minnhom ġew armati kollha bid-
- damask iswed, u wara fuq xewqtu ġew imqassma lill-fqar tal-parroċċa biex jagħmlu lbiesi minnu.
 - Billi l-knisja kellha tkun għamla ta' salib biss il-kampnari kellhom jiġu fuq il-parti ta' wara tal-knisja. Infatti nstab it-taraġ meta għamlu n-niċċe tar-Redentur u tal-monument fl-1956.
 - Meta Malta talbet il-kenn tal-Kuruna Inġliża biex teħles mill-okkupazzjoni Franciża fl-1799 il-Gvern Inġliż ried li jzomm id-dritt li jaħtar lill-awtoritajiet tal-knisja huwa jew li jkollhom l-approvazzjoni tiegħu imma kemm l-awtorità tal-knisja u kemm il-Maltin ma ridux iċedu għal dan, u l-Maltin kienu ser jerġgħu jirvellaw kontra l-Inġliži sakemm il-kwistjoni wara ħafna snin inqatgħet mill-Vatikan favur l-Ingilterra.
 - Ż-Żejtun kien wieħed mill-ftit pajjiżi li ntlagħat minn din il-kwistjoni għax wara l-mewt tal-Kappillan Dun Bert Sant fl-1937, dan ir-raħal dam sentejn mingħajr kappillan sakemm sar Dun Paul Ellul JUD minn Bormla fl-1839 approvat mill-Gvern Inġliż.
 - S-Sedja l-ħamra hija privileġġ uniku li parroċċi oħra m'għandhomx, din is-sedja kien ġieba Mons. Isqof Mattei li kien joqgħod iż-Żejtun flok id-Domus u billi kien spiss jattendi għal funzjonijiet mill-kor għamel din is-sedja għalih. Sedji oħrajn ħomor jinsabu fil-Kon Katidral ta' San Ġwann, fil-Katidral tal-Imdina u San Pawl tal-Belt billi hija s-sedja uffiċjali tal-Isqof ta' Malta. Parroċċi oħra jgħibu sedja ħadra.
 - Santa Katarina kienu jerfġuha n-nies li jaħdmu fil-faħam u li l-flus li kienu jaqilgħu minn dan ix-xogħol matul is-sena kienu l-vapuri bil-faħam kienu qegħdin jiskarsaw sew imma daħal vapur faħam nhar Santa Katarina, iż-Żwieten riedu jhalluh billi kienet il-festa imma l-Arċipriet qallhom li Santa Katarina tiġi kull sena imma vapur ieħor ma jafux meta ser jidhol għalhekk baqgħathom jaħdmu u meta jlestuh jiġu għall-festa u jerfġu l-istatwa. Meta l-Purċissjoni kienet waslet hdejn l-għassa waslu l-ħaddiema tal-faħam u l-Arċipriet tahom li jkomplu jerfġu l-vara sal-knisja bil-ħwejjeg tax-xogħol u mgemdin bil-faħam sakemm daħhlu l-istatwa gol-Knisja.
 - Qabel sar iz-zuntier tal-Knisja kien hemm rampa iebsa biex in-nies tan-naħa t'isfel jitilgħu għall-knisja, tant li kienu jagħmlu ħabel minn fejn hemm il-posta għal mal-bieb tal-knisja biex in-nies iżommu miegħu minħabba l-għadajjar u r-riħ.
 - Z-Zuntier tal-Knisja ġie ċċangat bil-ġebel tal-qawwi fl-1917 minn fdalijiet tal-fortizzi li kuntrattur Żejtuni Farrugia tad-Dubra kien għab iż-Żejtun għal dan il-għan.



- Qabel il-gwerra l-munita ta' tliet habbiet 1/4d kienet skarsat sew mill-idejn u billi kienet importanti għall-knisja għax kont thallas 1/4d għas-sigġu il-prokuratur għamel numru mhux hażin ta' pjanċi tondi bil-kelma Żejtun fuqhom li kienu jitfegħu fit-tapsina flok tliet habbiet jew li tingħata bqija biex l-għada terġa' tiffa' lilha, imma ġara li din il-munita ħarġet barra l-knisja u bdiet tingħata bqija u tintefaġ fil-ħwienet taż-Żejtun, għalhekk l-Awtorità Ċivili żammewha milli tintuża billi kienet munita falza.
- L-Fundispizju tal-parroċċa kien iġġarraf b'terremot u kellu jinbena mill-ġdid u li kien reġa' haż b'terremot ieħor fl-1972.
- L-Parroċċa ma gietx misruqa mill-Franċiżi minħabba l-idea ta' Micheal Cachia li halla l-bibien tal-knisja miftuħa u li jtilgħu ħafna nies fuq il-bejt tagħha biex jiddefenduha bit-tfiġh tal-ġebel, li tpoġġa arblu wara l-fundispizju b'bandiera miegħu tant li l-Franċiżi baqgħu għaddejjin għax hażbuha fortizza, għalkemm kienu diġà serqu ħafna affarijiet minnha xi żmien qabel.
- D-damask tal-parroċċa sar fi żmien il-Kappillan Dun Paul Ellul.
- L-lampier tal-festa ġie maħdum minn kwantità ta' muniti tal-fidda li ġew imdewba wara li ġew mogħtija minn żewġt aħwa xebbiet ta' 'Glawdin' għal dan il-ghan u li sewa s-somma ta' £560, l-istess aħwa għamlu minn flushom il-qanpiena imsejha għalihom ta' Glawdin.
- L-Parroċċa taż-Żejtun kienet imsejha l-Katidral tal-Lvant minħabba li kien hawn kappillan fqir ħafna u ma kellux bhima u kien xwejjah ħafna u kien talab lill-Isqof jeżentah milli jitla' l-Imdina għall-funzjoni ta' Hadd il-Palm li kienet issir fil-katidral biss u l-Isqof tah permess li jagħmel din il-funzjoni fiż-Żejtun u jiġbor lil ta' madwaru għall-funzjoni.
- L-istatwa ta' Santa Katarina giet irrangata fl-1929 minn Mastru Ġużè Caruana billi qabel kellha t-toppu u kella bżonn xi restawr u żebgħa.
- D-dawl elettriku ġie mdaħħal fil-parroċċa fl-1926.
- L-istatwa ta' San Ġużep kienet ħadet l-ewwel f'kompetizzjoni tal-arti li saret f'Milan qabel giet iż-Żejtun fl-1907.
- Fil-gwerra kien hemm il-blast walls quddiem il-bibien tal-parroċċa li kienu jgħattu l-bibien kollha.
- Minħabba l-attakki tat-Torok spissi s-Sagrament kien jiġi trasferit kuljum minn Santa Katarina l-antika għall-Knisja ta' Santa Marija ta' Hal Biżbut.
- L-Knisja ta' Santa Katarina l-Antika kienet giet mibdula fi sptar fi żmien il-Franċiżi u l-istess knisja kienet giet użata mill-Ingliżi bħala store għall-affarijiet tal-ikel fi żmien il-gwerra.
- Qabel bdiet issir il-purċissjoni tal-Ġimgħa l-Kbira fiż-Żejtun kien isir pageant fuq iz-zuntier tal-knisja.
- L-vari tal-Ġimgħa l-Kbira kienu nxtraw minghand il-patrijiet ta' Ġiezu ftit aktar minn mitt skud.
- L-Ecce Homo li hemm fil-Knisja tal-Ispirtu s-Santu u r-Redentur li hemm ġo niċċa fit-triq ta' Marsaxlokk kienu jagħmlu parti mill-purċissjoni taż-Żejtun.
- L-Purċissjoni tal-Ġimgħa l-Kbira kienet tgħaddi minn Triq Habel ix-Xgħir u din spiċċat fl-1933 meta infethet Triq Santu Wistin. L-anġli tal-Monument kellhom il-ġwienah jinqalgħu minħabba li ma kienx jgħaddi minn triq Habel ix-Xgħir bihom u b'hekk kienu jdawruh wiċċu mal-ħajt.
- L-vari tal-Ġimgħa l-Kbira kienu jintrefgħu fi knejjes żgħar għax ma kienx hemm spazju fil-parroċċa qabel ma rrangaw il-maħżen u wara nbena l-blokk ta' maġenb il-knisja (1956). Il-bradelli kienu jintrefgħu fil-garaxx Nru 2 Triq Santu Wistin.
- L-awtorità kienet żammet il-permess tal-banda li ma tistax iddum aktar mit-tmienja ta' filgħaxija mal-purċissjoni, u malli daqu t-tmienja l-banda giet ordnata toħroġ mill-purċissjoni u tal-Vara l-Kbira niżżlu l-intervent tal-Arċipriet Psaila u s-Sindku Curmi li qal li l-banda kienet parti mill-purċissjoni u permess għall-purċissjoni kellu, għalhekk reġgħet daħlet il-banda u l-purċissjoni tkomplet.
- L-Ort kien ġie mibdul imma ma ntgħogobx billi kien goff ħafna u kellu ħames anġli fosthom tnejn minnhom kienu ġos-siġra taż-żebbuġ.
- Sal-1955 kienet issir il-prietka ta' tliet sigħat billi kienu jtellgħu l-vara l-kbira fuq il-Presbiterju, u min-nofsinhar sat-tlieta kienet issir il-prietka u xi mużika fl-intervall, l-aħħar li saret kienet fl-1955 minn Patri Alfons Caruana miż-Żejtun.
- San Kalment inbena minn Klement Tabone fl-1658.
- Sant'Anġlu nbena minn Girgor Bonnici fl-1670.
- Sant'Antnin inbena minn Abdrea Palladini fl-1675.
- L-Ispirtu s-Santu nbena minn Ġanni Cassar fl-1688.
- Santa Marija tal-Hlas inbriet flok oħra antika mill-poplu fl-1692.
- Santa Marija ta' Hal Tmiem inbriet minn Leonardu Tabone fl-1597.
- San Gaetanu nbena ftit wara li ġie ddikjarat qaddis San Geatanu minn Ġorg Mamo fl-1657.
- Tal-Hniena giet irrangata minn Dun Ġwann Tabone fl-1865.
- L-Qalb ta' Marija bnietha s-sinjura Conti Manduca fl-1881.
- Tal-Bon Kunsill mill-Markiż Nerik Testaferrata fl-1750.
- Ma' dawn ta' min isemmi l-knisja tal-Lunzjata ta' Bisqallin li m'għadhiex teżisti u dik ta' Hal Ġwann iddedikata lil San Ġwann li m'għadhiex teżisti.



- Fiż-Żejtun kien hawn tliet baned.
 - Meta l-Banda Beland u l-Orkestra Sta Katarina kienu mpikati sewwa darba lejliet il-festa ta' Santa Katarina riedu li l-banda tagħhom tispicċa l-aħħar u kull meta tispicċa waħda terġa' tibda l-oħra tant li n-nies kienu gejjin għall-quddiesa tal-ewwel u sabu li l-baned għadhom idoqqu sakemm gew imwaqqfa mill-awtorità u s-sena ta' wara l-Awtorità ma tatx permess lill-baned li jdoqqu minħabba l-incidenti tas-sena ta' qabel, imma s-surmast Diacono qal lill-bandisti jiġu xorta u kien se jdoqqu fil-gallerija tiegħu imma l-banda l-oħra semgħet b'din l-aħħar u ftiehmet ma' ta' Fitett biex idoqq fuq il-bejt tagħhom, u bdew jarmaw iż-żewġ postijiet bil-palm, meta l-awtorità rat hekk tagħthom permess lit-tnejn imma bil-ħin li jridu jispicċaw.
 - Dik id-dar li hemm hdejn il-Knisja ta' Santa Katarina l-Antika kienet id-dar tal-Kappillan tar-raħal u li sa ftit snin ilu kien għadu jidher kurċifiss skolpit mal-gebel tal-gallarija.
 - Fi Triq Santa Katarina għad hemm id-dar tal-Gran Mastru Perellos, fi Triq San Ġwann Sqaq No. 4 hemm id-dar tal-Familja Bonici, fi Triq Dun Michael Cassar hemm it-tempju li għandu kappella fuq u isfel hemm xi ċelel ukoll.
 - Il-palazz mal-knisja tal-Bon Kunsill mibni fl-1660 tal-Familja Bonici fi Triq Xejba hemm palazz tal-Familja Testaferrata di Noto.
 - Quddiem id-Domus hemm id-dar bl-arma tal-Kavallieri
 - Fi Triq San Ġwann hemm id-dar tal-Falkunier ta' żmien l-ordni
 - Fi Triq Villa Cagliares No. 25 hemm ir-residenza tas-sajf tal-Isqof Cagliares
 - Id-Domus kien ir-residenza tal-Isqof Mattei.
 - Fi Sqaq Sant'Anġlu tweled Michael Cachia
 - Fi Sqaq San Bastjan tweled l-Isqof Antoninu Zahra OP
 - Fi Triq San Ġwann Sqaq No 3 kienet il-biċċerija tad-Distrett.
 - Fi Triq Santa Marija hemm id-dar fejn trabba l-Isqof Ġorġ Caruana.
 - Fi Triq l-Isqof Galea kienu sabu Villa Rumana
 - Fi Triq Santa Marija kien hemm ix-xaqq ta' Atila dan sar billi meta bnew hemm kienu miġġieldin u anqas il-bini ma riedu li jmiss ma' xulxin.
 - Fuq id-dar 42 Pjazza Girgor Bonici ttellgħet it-tieni Bandiera Inġliża f'Malta wara dik ta' Vincenz Borg f'Birkirkara billi kien joqgħod hemm Michael Cachia u kien stieden lill-Ammiral Inġliż li daħal bil-flotta f'Marsaxlokk u dan aċċetta li jmur għat-te għandu.
 - L-mazetta hamra tal-Kappillan kien għabha Dun Tumas Cirillo Formosa Żejtuni li kien Ruma jiddefendi lilu nnifsu fuq rapport kontrih u meta rebaħ għab dan il-privileġġ.
 - Ż-Żejtun kien hawn skola tal-Ibrajk flok is-Sorijiet tal-Ispirtu Santu.
 - L-ewwel skola b'xejn f'Malta nbdiyet minn Dun Alwiġ Camilleri flok is-sorijiet tal-Ispirtu s-Santu billi bl-għajjuna tal-Kappillan u tal-Konslu Spanjol kien jiġbor it-tfal u jgħallimhom imma ġara li anke l-kbar bdew imorru. Meta nbniyet l-iskola Governattiva l-gvern ried li jzomm din li skola wkoll u daħlu l-qorti u l-kawża ntrebħet mill-kitba li hemm mal-vellistrun PŻF Popolo Żejtun Fecit.
 - Fl-1904 kien hawn fabrika tan-nar li splodiet u mietu erba' persuni Żwieten li kienu jaħdmu n-nar għall-festa, dan ġara waqt il-quddiesa tal-għaxra ta' filgħodu għax kieku kien ikun hemm ferm aktar vittmi, imma wiehed li kien hemm Carmelu Caruana ta' Lawdu mal-ispluzzjoni ntradam taħt bieba u baqa' ħaj sa ħafna snin wara.
 - Ċ-Ċimiterju ta' Santu Rokku kien jidfnu fih il-mejtin tal-pesta fl-1813 u dan dam magħluq għal mitt sena wara.
 - Ċ-Ċimiterju ta' Santa Katarina kienu jidfnu fih il-mejtin li jkollhom mard li jittiehed u kien ikun dizunur għall-familja li xi hadd minn qrabathom jindifen hemm għax kulhadd ikun jaf li kellu mard infettiv.
 - Meta miet Dun Ġwann Tabone tal-għagin kien talab li jiġi midfun hemm u wara kulhadd ried li jidfen lil tal-familja hdejn Dun Ġwann Tabone.
 - L-Knisja ta' Santa Marija ta' Hal Biżbut isibuha tal-ħlas minħabba dak il-bambin li hemm fuq l-artal, u li kien jieħduh għal min ikun se jkollu tarbija u jmissuh ma' żaqqa biex ikollha ħlas tajjeb.
 - L-Għaqda Muzikali Beland ħarġet mill-orkestra tal-familja Diacono li kellhom qabel l-1834 u wara saret banda, l-bidu ta' din is-socjetà. Kien fi Triq Santa Marija, u wara marru hdejn is-Salvatur sakemm akkwistaw id-dar prezenti f'xi 2 Triq Santa Katarina.
 - L-orkestra Santa Katarina qabel kienet banda u kellha d-dar fi Triq Santa Katarina, il-post fejn qegħdin illum kienet id-dar tal-Arċipriet Psaila.
 - Fi Triq San Pawl għadu jidher it-Torri Vendome li kien inbena fi żmien l-ordni ta' San Ġwann.
- Wara li qrajtu dawn in-noti ta' tfuliti li ħafna minnhom u anke jien ma niftakrux dawn l-avvenimenti u nahseb li hriġtu sodisfatti taqsmu miegħi dawn il-ftit versi li din is-sena qsamt magħkom u nawgura lil kulhadd il-festa t-tajba liż-Żwieten kollha.



Dan l-aħħar, waqt li kont qiegħed inqalleb fil-gazzetta *Lehen is-Sewwa* tal-25 ta' Novembru 1950 sibt artiklu interessanti dwar il-Patrona tagħna Santa Katarina V.M.. Jiena ma rridx li nieħu xi unur dwar ir-riċerka imma l-unur għandu jiehdu l-awtur li 60 sena ilu kiteb dan l-artiklu interessanti u riċerka għalhekk min-naħa tiegħi m'għandix xi nzid jew innaqqas minnu u nagħti prosit lis-Sur L. Vella kemm jekk għadu magħna, u jekk ħalliena nitolbu għalih.

Is-Sur Carmelo P. Baldacchino

4 LEHEN IS-SEWWA IL-25 ta' Novembru, 1950.

IL-QIMA LEJN STA. KATERINA F'MALTA

(Minn L. VELLA)

HABTA tas-seklu XIV Ommna l-Knisja Mqaddsa sabet ruhha mhabbta għall-aħħar. Xizmi minn hawn u minn hemm, kwistjonijiet mħawdin u qalila, tħeddid bla ma jaqta' tal-misilmn kontra l-insara; kellu tassew biex jikkonfondi l-Papa ta' dak iż-żmien, li kien jismu Gwanni XXII. Kif kien hekk imdejjag gieh f'rasu li jitolb lil S. Katarina V.M. ta' Lixandra. Insibu fl-Uffizzju ta' din il-Qaddisa, fl-antifona ta' nhar il-festa tagħha, li din qabel ma mietet għamlet din it-talba 'l Alla: *Memento quoque eorum, qui per me invocant nomen tuum*; jigi-feri: "F'takar, ja Mulej, f'dawk kollha li jitolbuk fl-isem tiegħi. Fl-istess hin instama' lehen mis-sema li qal: "Katarina, ilqajt it-talba tiegħek". U tassew, malli l-Papa Gwanni XXII talab lil S. Katarina fuq il-Knisja niżlet il-barka t'Alla, u għalhekk b'radd ta' ħajr dan il-Papa li semmejna għamel hiltu kollha biex ixandar aktar u jkabbar il-qima lejn S. Katarina. Minn hawn hu gēj: iġhidulha x'uħud' mill-kittieba Maltin, bħalma huma fost l-oħrajn, Ferris u A.A. Caruana, li kotrot shih fostna d-devozzjoni lejn din l-imqaddsa Xebba magħduda mal-Martri l-kbar tal-Knisja, hekk li isimha hu mniżżel fil-*Canone* tal-Quddisa (u fil-Litanija t-twila. Għax hemm min jifhem li digā fi żmien il-Konti Ruggieru kien hawn gewwa Malta knejjes tagħha u qima lejha li reġgħet issaħhet fi żmien il-Kroċjati meta bosta Maltin kienu mar-ru magħhom gewwa l-*lvant* imqaddes. U mahix haġa kbira din meta aħna nsibu li tnejn mill-ewlenin tmien. Martriċi li twaqqfu fl-1436, kienu iddedikati lil S. Katarina, jigi-feri dik taż-Żejtun u l-oħra taż-Zurrieq, li ssoktaw jikbru dejjem u baqghu u għadhom mill-aqwa rħula ta' Malta. U nistgħu ngħidu li kif kibru fil-għadd tan-nies hekk ukoll kotrot fihom maż-żmien il-qima lejn S. Katarina kif jixdhuf fuq kolloxx iż-żewġ tempji Arċipretali tagħhom li, targa' u tghid, dawn gew im-waqfa flok zewġ knejjes oħra antik- shih. Dik li kien hemm qabel tal-lum, iż-Żejtun, b'xorti tajba għadha wieq-

fa, u hi mopument sabih tal-qedem nisrani, ta' min jieħu hsiebu kif jisthoq-qlu, u għad li n-nies issibu bl-isem ta' S. *Girgor il-qadim*, dik hi l-knisja l-qadima ta' S. Katarina li biha uqdew iż-Żwieten sakemm bnew dik li hemm il-lum fuq pjanta mill-isbah ta' Wenzu Gařa, li qiegħdu l-ewwel gebla tagħha fl-25 ta' Novembru, 1692, u lestewha fis-sena 1720. Ikkonsagrawha, mill-Isqof Alpheran, nhar il-11 ta' Mejju, 1742, u wara żiedulha n-navati li komplew kabbruha u sebbħuha. Dan l-aħħar biddulha l-bieġja tal-koppja u mex-xew shih fix-xogħol għax f'temp ta' hames xhur hel-su minn kolloxx. Dan kien fis-sena 1907, minn Marzu sa Awissu.

Bħalma l-hrara tan-nies taż-Żejtun kienet li komplet hekk għal kolloxx mill-bini lil dan it-tempju, hekk ukoll ħadet hsieb żejniu mill-aqwa. Huma kienu mill-ewlenin li iċċangaw il-knisja bir-rham fis-sena 1891, fuq disinn wisq sabih tal-Prof. Nikol Zammit. Għamlu apparat irrakkmat bid-deheb il-gmiel ta' gmielu bħalma hu wkoll it-tużell sabih u għani tassew. Dan l-aħħar, imbagħad, żejnu bil-pittura s-saqaf kollu, xogħol imfahhar ta' l-artist Toussaint Busattil. Habta ta' mitt sena ilu, il-Kappillan D. Pawl Ellul, fit-22 ta' Gunju, 1854, qala minn għand il-Papa Piju IX, il-privileġġ li nhar S. Katarina jsir l-uffizzju proprju tagħha, li qabel kien jingħad mill-Ordni ta' Trinitarji. Din il-Knisja saret Arċipretali fi żmien il-Kappillan D. Anton Peaila.

Xejn inqas qadim miż-Żejtun ma hu iż-Zurrieq, u xejn inqas devot ta' S. Katarina. L-ewwel knisja parrokkjali nbniat mill-Kappillan Tabone fis-sena 1448. Dik li hemm il-lum saret flokha bit-tħabrik tal-Kappillan Dun Mattew Saliba mis-sena 1634 sas-sena 1665. Il-faccata saret wara fuq disinn ta' Seb. Saliba. Dari kienet b'kampnar wieħed. It-tnejn li hemm il-lum saru fis-sena 1861, fuq disinn tal-Prof. Nikola Zammit. Dan l-aħħar sarulha n-navati u hekk din il-knisja kibret u sbiehet hafna. Bħaž-Żejtun, iż-Zurrieq ukoll għamlu apparat u tużell irrakkmati sbieh ferm, bħallhom giebu l-uffizzju proprju ta' S. Katarina, u l-knisja saret Arċipretali fis-sena 1893. Issa qiegħda ssir l-induratura tas-saqaf li hi opra ta' gmiel kbir u l-knisja ser tkun iċċangata kollha bir-rham.

Dawn huma iż-żewġ knejjes ewlenin ta' S. Katarina li għandna gewwa Malta, imma barra minnathom hemm oħrajn li m'humieq ta' min ma jsemmihomx. Tnejn minn dawn, kbar gmielhom u sbieh hafna, jinsabu gewwa l-belt Valletta, waħda f'Kingsway, tas-Sorjiet Agostinjani, u l-oħra hdejn Kastilja msejja *S. Katarina d'Italia*, għax dari kienet tal-Kavaleri tal-Jani. Knejjes

imbagħad ta' S. Katarina mxerrdin ma' Malta hawn hafna: f'Birkirkara, f'Hal Qormi, in-Naxxar, l-Imqabba, f'Hal Lija, il-Qrendi u x'naf jien. Ir-Rabat hemm waħda sabiha wisq, l-aktar għall-qagħda tagħha, li tigi fil-karpanja, imdawra b'raxxa rziezet, qrib Had-Dingli. Din iġhidulha S. Katarina tad-dahla, u hdejha iġhidulu d-dahla ta' S. Katarina.

Din il-Qaddisa, imbagħad, għandha bosta artali u kappelli liha ddedikati, fejn issirilha l-festa kull sena. Ewlenin fost dawn huma dawk li hemm f'San Gwann tal-Belt u f'S. Lawrenz tal-Birgu. U x'ingħidu għal tant kwadri ta' S. Katarina li jinsabu f'bosta knejjes? Uħud minn dawn huma qodma ferm, bħal dawk li hemm fil-katakombi ta' S. Agata, fir-Rabat, Oħrajn huma ta' gmiel kbir, maħdumin mill-Mattias, bħalma huma t-titulari taż-Żejtun u taż-Zurrieq, tal-kappella tagħha ta' S. Gwann tal-Belt, u l-kwadru l-iehor li hemm f'S. Katarina d'Italia. Gewwa S. Gwann hemm kwadru kbir li juri lil S. Katarina qiegħda tinħaleg gewwa r-rotta, li fl-istess hin, b'miraklu, tħarrket. Dan il-kwadru hu xogħol famuż ta' Francesco Potenzano. Post ix-xoghlijiet ta' l-iskultura, li jfakdruna f'S. Katarina ta' min isemmi l-istatwa sabiha kemm jista' jkun li hemm iż-Zurrieq ta' Marjanu Gerada, u zewġ bassoriljevi sbieh ferm li hemm fl-artal tagħha f'Haż-Zebbuġ. Tal-karta-pesta fiz-Żejtun hemm zewġ gruppi li jirrappreżentaw it-tieg u l-martirju ta' S. Katarina, xogħol ta' l-artist Censu Cremona, li jintramaw barra nhar il-festa. Xogħol ukoll ta' dan il-mejjet artist hu l-martirju ta' S. Katarina li hemm iż-Zurrieq, fost l-armor ta' barra, u fih spetakolu tassew, li jagħmel unur li jmin hadmu u lil min ordnah.

Ma hemmx, mela, qima li l-Maltin ma tawx lil S. Katarina. Devozzjoni liturgika, twaqqif ta' tempji, xoghlijiet mill-aqwa f'kull ferġha tas-srajjja sbieh, għoti ta' hwejjeġ għonjin, festi solemni, kolloxx juri l-gibda tagħhom lejn ix-xbejba ta' Lixandra, protektriċi speċjali ta' dawk il-hafna u hafna kbej-biet tagħna li jgibu l-isem tagħha. Il-Maltin huma sa mill-qedem devoji ta' S. Katarina u ma' tul mijiet u mijiet ta' snin ma nsewħa qatt. Jagħmel Alla li jibqgħu dejjem hekk biex hi qatt ma tinsihom, bħalma titlobha l-Knisja fl-antifona tal-*laud*, nhar il-festa tagħha: *Tuam venerantibus memoriam, desiderata non deneges suffragia*.

DJARJU TAL-GIMĠĦA
Is-Sibt, 18 ta' Novembru: Mons. Arċisqof inawgura l-Wirja ta' l-Arti tas-Sur Esprit Barthet fil-Palazz De La Salle.
Fid-Dockyard sploda evaporatur fir-Refrigerator Workshop u korra xi nies fethom lil Għaqda Banda Żejtun.

MEHTIEĊ Typist għal xogħol ta' korrispondenza bil-Malti u bl-Ingliż. Part time job. Xogħol f'certi granet biss mis-2 p.m. il quddiem. Membri ta' l-Azżjoni Kattolika preferiti. Iktbu Box 425 "Lehen Is-Sewwa".

Accordeons HOHNER li wasi mill-Cermanja lil-Agenti waħdanin f'Malta LUCIA, ta' 276, Kingsway, Valletta. Prezzijiet minn £6. 12. 0.

TINHTIEĊ mara li tkun imdorrija tagħmel il-ħtieġet tad-dar sewwa. Salarju tajjeb. Iktbu Box 415 "Lehen Is-Sewwa", Hamrun.

BAMBINI tax-Xama jinstabu għall-bejgħ fl-istitut ta' Gesù Nazżarenu, iż-Żejtun.